

ሎሚ'ውን ከም ወትሩ ድሕነት ህዝብን ሃገርን ልዕሊ ኹሉ !

ብገዛኢ ኪዳነ

ህዝቢ ኤርትራ ሃገራዊ ነጻነቱን ሰብአዊ ሓርነቱን፣ አንጻር ዝሓቱን ገፋዕቱን ቃልሲ ካብ ዘንቅል ኣትሒዙ፣ ከሳብ እዛ ዕላማኡን ዓወቱን ብጉጅላ ህግደፍ ዝጭወ ነሓንቲ መዓልቲ እውን ትኹን እጅይ ከይበለ ዘካይዶ ዘሎ ቃልሲ እምብዛ መሪር ኢዩ። ብፍላይ ኣብዚ እዋንዚ ህግደፍ ኣብ ልዕሊ ህዝብን መሬትን ኤርትራ ዝፍጽሞ ዘሎ ወንጀል ንኤርትራና ኣብ ሞትን ሕዮትን ዝዓይነቱ ቀራና መንገዲ ሸቲሉዎ ኣሎ። ኤርትራ ኣብ ከይዲ ከመይ ከትከውን ኢያ ንዝብል ሕቶ ዝምልሶ ድማ እቲ ከም ወትሩ ብሰላማን ሓድነታን ዝግደስ ደላይ ነጻነትን ሓርነትን ዝኾነ ኣካላ ኢዩ ።

ኣብዚ እዋን እዚ እቲ ቃልሲ ኣብ ናይ መጨረሻ ጥርዙ እናበጸሐ ይኸይድ ኣሎ፣ መድረኽ መቐይር ተገማጊሙ ኣሎ። ኣብዚ ነቲ ዝተጠልመ ዓወት ዳግማይ ንምጽንባሉ ኤርትራውያን ተወዳዲቦም ይቃለሱ ኣሎዉ። ጸላኢ ህዝቢ ኤርትራ ዝኾነ ጭፍራ ህግደፍ ድማ ነታ ዘይትተርፍ ውድቀቱ ንምድንጓይ ማሕዮታቱ ፈኒዩ ነቲ ዝካየድ ዘሎ ቃልሲ ንምትዕንቃፍ ምንባሕ ካብ ዝጅምሩ ዓመታት ኣቑጹርም ኣሎዉ። ጃንዳ ህግደፍ ከቃለስ ብዝብል ምስምስ ሒዙዎን ናብ ሜዳ ዝወሰደን ተንኮላት ሎሚ እውን ንማሕዮታቱ ዓዲሉ ኣዋፊሩዎም ኣሎ። እዚ ድማ ሃይማኖትን ኣውራጃን፣ ዓለትን ወገንን፣ ደቀባትን ማእከላይ ዓለትን፣ --ወዘተ ዝብሉ ዱሑር መስፍናዊ ባህልታት ከም ናይ ሰራሕ መደብ ዓዲሉ ኣዋፊሩዎም ስለ ዘሎ፣ ንሳቶም እውን ጽባሕ ታሪኽ ከይሓተና ከይበሉ፣ ለይት መዓልትን ኣብ መስኮት ተለቪኹን እናተቐልቀሉ ኣብ ሕብረተሰብና እሾኽ ከዘርኡ ንርእዮም ኣሎና። ይኹን እምበኣር ብኣንጻሩ ካብ ኣብራኽ ሕብረተሰብ ኤርትራ ዝተፈጥሩ ንጹሃት ደቂ ህዝቢ ድማ **"ድሕነት ህዝብን ሃገርን ልዕሊ ኹሉ"** ዝብል መሪሕ ቃል ኣምራሕም ህዝባምን ሃገርምን ካብ ጥፍኣትን ብርሰትን ንምድሓን ሓያል ጥምጥም ገጢባም ኣሎዉ።

ደቂ ህዝቢ ኤርትራ እዚ ክገብሩ ከሎዉ ግና ሸግር ኣየንጅምን ማለት ኣይኮነን፣ ነዚ መሪሕ ጭርሖ ሓዙ ዝጓዓዝ ዘሎ **ውድብ ግንባር ሃገራዊ ድሕነት ኤርትራ** ንባዕሉ ብዙሕ ውረድ ደይብን ጸገማትን ኢዩ ዘጓንፎ። ብሱሩ እውን ንግንባር ሃገራዊ ድሕነት ኤርትራ ጨሪሾ ንምህሳስን ንምድምሳስን ዘይተማህዘን ዘይተኻየደን ተንኮል ኣይነበረን፣ ይኹን እምበር ውድብ ግንባር ሃገራዊ ድሕነት ኤርትራ ኣብ ህዝቡን ኣባላቱን ነቐ ዘይብል ሰረት ስለዘሎዎ፣ እቲ ኣብ ልዕሊኡ ዝተኻየደ ውዲት ናይ ጸላእቱ ግደፍ ከህሰሶ ከነቓንቓውን ኣይከኣለን። እዚ ክብል ከሎኹ እቲ ውዲት ካብ ገለ ከትግብርም ዝግበእ መደብ ዕዮኡ ኣይኣታናቐፎን ማለት ኣይኮነን፣ ሓያል ዕንቅፋታት ገጢሙዎ ኢዩ፣እንተኾነ ግዳ ሳላ ሓያል መሰረታቱን መሪሕነቱን ህዝቡን ነቲ መሰናኸላት ብጽንዓት መኪቱ ነቲ መድረኽ ሰጊሩዎ ኢዩ። በዚ መሰረት ድማ ኣብ ውሽጢ ኤርትራን ወጻእን ዝርከቡ ውፋይት ኣባላቱን መሪሕነቱን ምስጋና ይግበኡም።

ግንባር ሃገራዊ ድሕነት ኤርትራ ኣብ ርእሲቲ ብሰብ ዝመሃዙ ዝነበረ ተንኮል ብናይ ተፈጥሮ ሕገ እውን ተበዲሉ ኢዩ፣ ንባዕሉ ኣብዚ እዋን ናይ ጥምጥም ብመጀመርያ ሰዉእ ብጻይና ኢዮብ ብሰራት፣ ብድሕሪኡ እውን ሰዉእ ብጻይና ዶክተር በየን ኪዳነ፣ ስዒቡ ሰዉእ ጻይና ኣሕመድ መሓመድ ናስር፣ ኣብ መጨረሻ ድማ ኣብ መንበር ፈጻሚት ኣካል ሰዉእ ብጻይና ዶክተር ሃብተ ተስፋማርያም ኣብዚ ርሱን ናይ ቃልሲ እዋን ብመስዋእቲ ክፍላይዎ ከለዉ ነቲ ውድብ ከቢድ ሃሲያታትዮ ኣይ ዝነበረ።

ይኹን እምበር ነቲ **"ድሕነት ህዝብን ሃገርን ልዕሊ ኹሉ"** ዝብል መሪሕ ቃል ኣብ መፈጸምታኡ ንምብጻሕ ሓደራ ሰዉኣቱ ዝተቐበለ መሰረታት ውድብ ቃልሱ ዝያዳ ኣሕይሉ ብደገ ጥራሕ ዘኮነስ ኣብ ውሽጢ ኤርትራ እውን ከይተረፈ ኣንጻር እቲ ጸላኢ ህዝቢ ኤርትራ ዝኾነ ዓመጻኛ ምልካዊ ጉጅላ ጨፍራ ህግደፍ ዘካይዶን ዘካይዶ ዘሎን ተባዕ ቃልሲ ብቀሊሉ ዝግመት ኣይኮነን። ስለዝኾነ ውድብ ግንባር ሃገራዊ ድሕነት ኤርትራ ነቲ ኹሉ ሓጎጽጎጽ ሓሊፉ፣ ኣብ ቃልሲ ዘጋጥሙዎ ዝነበሩ ዕንቅፍታትን ኣገጣጥማኦምን ገምጊሙ ሓዲሽ ናይ ቃልሲ መደብ ዕዮ ንምስራዕ ናብ ጓይ ውድባዊ ጉባኤኡ ንምእታው ኣብ ምሽብሻብ ይርከብ። ድሕሪ ጓይ ጉባኤኡ ሽኣ ብሓዲሽ መንፈስን ሃገራዊ ወኒን ናብ ቃልሲ ዝወፍረሉ ንደና ኣግጢሑ ዝምርሸሉ መደብ ዕዮ ሰራሕ ክወጽእ ኢዩ። ኣብዚ ሽኣ ነታ ተሪፋ ዘላ ጭልምልም እትብል ዘላ ዕድመ ጃምዳ ህግደፍ ምስ ኮምኡ ዝበሉ ኤርትራውያን ደለይቲ ፍትሒ ዝኾኑ ሓይልታት ብምትሕግጋዝ ሓንሳብን ንሓዋሩን ጨሪሻ ከም እትጽልምት ክገብሩ ኢዩ።

ድሕሪ እዚ ኣብ ሓደ ተስፋ ዘሎዎ ሓዲሽ ናይ መሰጋገሪ መድረኽ ክእቶ ኢዩ። ኣብዚ ዝፍጠር ሓዲሽ መድረኽ ድማ ግንባር ሃገራዊ ድሕነት ኤርትራ ኣብ ኤርትራ ሰላም ኣብ ምውሓስን፣ ሕግን ፍትሕን ኣብ ምንጋስን፣ ኣብ ሕብረተሰብ ኤርትራ ሃሲሱ ዝጸንሄ ባህልን ልምድን ኣብ ንቡር ቦታኡ ብምምላስን፣ ነቲ ብሰንኪ ህግደፍ ዝተኣታተወ ድሑር መስፍናዊ ባህልታትን ልምድታትን ወጊድካ ህዝብና ከም ቀደሙ ኣብ ነንሕድሕዱ ተኸባቢሩ ዝኮበረሉን፣ ምስ ኣህዛብ ጎረባብቱ ሃገራት ምትሕግጋዝን ምድግጋፍን ዝሰረቱ ሰናይ ግብሪ ንምንጋስን ክሰርሕ ኢዩ።

ብዓብዩ ኣብ ዞናና፣ ዞና ቀርኒ ኣፍሪካ ድማ ስኒትን ምክእኣልን ምጽውዋርን ዝመሰረቱ ጥዑይ ዝምድና ንምፍጣር ናይ ነዊሕ ዕላማኡ ኢዩ። ኣብዚ መድረኽ እዚ ኩለን ናይ ተቓውሞ ሓይልታት ነቲ ድሕነት ህዝብን ሃገርን ልዕሊ ኹሉ ዝብል መሪሕ ቃል ቅድሚት ሰሪዐን፣ ምክእኣልን ምጽውዋርን ዝሰፈኖ ሜላ ናይ ቃልሲ ተጠቂመን፣ ኣብ ኤርትራ ሃገራዊ መሰል ናይ ኩሉ ዝኸበረሉን፣ መልክዕ ሕብረተሰብ ኤርትራ ዝለበሰን ብዙሓነት ሕብረተሰብ ኤርትራ ዘረጋገጸን፣ ጥዑይ ሃገራዊ ዲሞክራሲያዊ መንግስቲ ክትከል ኢዩ። እዚ ንምትግባር ድማ ግምባር ሃገራዊ ድሕነት ኤርትራ ካብ ሕጂ ነቲ መደብ ዓትዒቱ ሒዝዎ ኣሎ። እቲ ናይ ለውጢ ሓይሊ ዝበሃል መንእሰይ ድማ ካብ ብሕጂ ኣብ ጎድኒ ግንባር ሃገራዊ ድሕነት ኤርትራ ተወዲቡን ተሰሪዑን ሃገራዊ ጉብኡ ንምብርካት ወትሩ ዕድመ ወይ ድማ ጸዋዒት ግንባር ሃገራዊ ድሕነት ኤርትራ ኢዩ።

ብርግጽ ከም እምነት ግንባር ሃገራዊ ድሕነት ኤርትራ መንእሰይ ዘይተሳተፎ ቃልሲ ክዕወት እይኸእልን፣ ምክንያቱ መንእሰይ እግርን ማእግርን ኣይታቱ ኢዩ፣ ሓላዊ ልዕላውነት ሃገርን ህዝቡን፣ ዋሕሰ ሰላምን ድርዒ ዋልታን ናይ ሕብረተሰቡን ኢዩ። ሰለዝኾነ መንእሰይ ኤርትራ ቀልጢፉ ናብቲ ቃልሲ ክጸንበር ኣሎዎ። ምክንያቱ እዚ ምስ ዝኸውን ኢዩ ነታ ጭልምልም እትብል ዘላ ቀንዴል ህግደፍ ኣብ ዝሓጸረ እዋን ሓንሳብን ንሓዋሩን ህልም እትብል።

ኣብዚ ዘሎናዮ እዋን ውሉድን ወላድን ንምፍላይ ዝግበር ዘሎ ሓሶትን ቅጥፊትን ንዕዘቦ ኣሎና፣ መንእሰይ ኤርትራ ነዚ ብጸላእትና ዝፍነወና ዘሎ ተንኮላት ክርድኦ ኣሎዎ፣ ምክንያቱ ህዝቢ ኤርትራ ክዕወት መንእሰይ ተንኮል ናይ ጸላእቱ ብዝግባእ ክፈልጦ ኣሎዎ። ምክንያቱ ኣካይዳ ጸላእትኻ ምስ ፈለጥካ ኢኻ ኣብ ልዕሊ ጸላእትኻ ክትዕወት እትኸእል።

ካብ ጸላእትና መንእሰይን ኣረጋገጥን፣ ኣሰላማይን ክርስታናይን፣ ኣውራጃን ሃይማኖትን—ወዘተ እናብሉ ኣብ መንጎ ውሉድን ወላድን ከተኣታትውዎ ዝደልዩ ዘሎዉ መፈላለዩ ሜላታት መንእሰይ ብግቡእ ተረዲኡ ካብ ቀዳሞት ሓርበኛታት ወለዱን ኣይታቱን ታሪኻዊ ጅግንነት ብምውራሰ ሓደራ ዝሓለፉ ወገኑ ዝትግብረሉ መድረኽ ክፈጥር መታን ክውደብ ኣሎዎ። ምክንያቱ ከይተወደብካ ዓወት የለን። እዚ ስለ ዝኾነ ኢዩ ኸኣ ግንባር ሃገራዊ ድሕነት ኤርትራ መንእሰይ ክውደብ ጸዋዒት ዘቕርብ ዘሎ። ጸዋዕት ጥራሕ ዘይኮነስ ግንባር ሃገራዊ ድሕነት ኤርትራ ኣብ ውሽጢ ውድብ ንመንእሰይ ዝኸውን ባይታ ዓጣጢሑዮ ዝጸበ ዘሎ። ኮምኡ ድማ እተን ፍርቂ ማእግር ዝኾና ደቂ ኣንስትዮና ኣብዚ ዝካየድ ዘሎ ቃልሲ ጥርጉፍን ዝተወሃህደን ቃልሲ ንምክያድ ክወዳደባ ይግባኤን። እቲ ንኹሉ ሕብረተሰብ ኤርትራ ኣብዚ ዝካየድ ዘሎ ቃልሲ ንምስታፍ ድማ ግንባር ሃገራዊ ድሕነት ኤርትራ ኣፍ ደገኡ ከፊቱ ኣብ ትጽቢት ይርከብ። በዚ መሰረት ዕድመ ጃንዳ ህግደፍ ኣብ ዝቐልጠፈ እዋን ንምሕጻፍ ኢድ ኒድ ንተሓሓዝ፣ ንሳነ፣ ንክባባር።

ጃንዳ ህግደፍ ነቲ ምክብባር ዝሰፈኖ ባህልናን ልምድናን ኣህሲሱ፣ ንመንእሰይ ሃገር ኣብ ወፍሪ ባርነት ደቕሱ፣ ንወላድ ክርሲ ኤርትራዊ ኣምኪኑ፣ ኤርትራና ካብ ኣህዛብ ጎረባብቲ ሃገራት ነጹሉ፣ ኣብ ድቕድቕ ድኽነት ሸኺሉ፣ መንእሰይ ሃገር ከይመሃር፣ ከይወልድ ከይፈሪ ኣብ በረኻ ኣሰፈሩ፣ ሃገር ብምልእታ ናብ ሃው ዝበለ ቀላቕል ኣጻድፍ ይነንዋ ኣሎ። ሰለዝኾነ ከይቀደመና ንቐድሞ፣ ብሓድነትና ነፍርሶ ዝሓለሞ፣ ገማዕማዕ ነብሎ ተንኮል ዝኣለሞ። ኣጅኻ ጎበዝ፣ ኣጅኻ መንእሰይ፣ ኣጅኺ ዋዕሮ ፣ኢድ ንንኢድ ንተሓሓዝ ተንኮላት ክንሰብር።

**ኣጅኻ ውሉደይ ንዓኒ ናባይ
ብስሙር ቅልጽምና ከነጽሪ ኣባይ !!**

ዓወት ንጌይ ውድባዊ ጉባኤ ግንባር ሃገራዊ ድሕነት ኤርትራ ድሕነት ህዝብን ሃገርን ልዕሊ ኹሉ!!

